

కల్యాణ వేదిక

ఆ రోజు పోస్టులో వచ్చిన ఉత్తరం చదువుకుని స్థాణువులా వుండిపోయింది సులోచన అంతలోనే ఆమె మాతృ హృదయం ఒక్కసారి కంపించి పోయింది. చల్లని ఏ.సి. గదిలో వున్నా ఆమెకి ఉక్కపోస్తున్నట్లుగా, ఊపిరాడనట్లుగా అనిపించింది....

ఏనాటివో జ్ఞాపకాలు వెల్లువలా ఎగిసిపడుతూ ఆమెని ఉక్కిరిబిక్కిరి చేయడం మొదలుపెట్టాయి.

ఒక్క క్షణమాగి మళ్ళీ చేతిలోని ఉత్తరం చదివింది.

అమ్మా!

నాకీమధ్య ఆరోగ్యం బాగుండలేదు. నెల్లాళ్ళ వరకు కదలకూడదన్నారు డాక్టర్లు. నిన్ను చూడాలని వుంది. వీలుంటే ఒక్కసారి రమ్మని కోరుతున్నాను.

నీ

సుధ

సులోచన నెమ్మదిగా కదిలింది. అంతకంటే నెమ్మదిగా కనుకొలుకులలో నీళ్ళూరుతున్నాయి. ఆ కన్నీటి తెరలచాటున ఎన్నో దృశ్యాలు కదులుతున్నాయి. కొడుకు మాటలతో నిలవేసిన తీరూ, కోడలు తనవంక చీత్కారంగా చూసిన చూపు. ఇంకా ఎన్నెన్నో దృశ్యాలు కళ్ళముందు మరుకుగా కదిలి ఆమె ఊపిరిని పుక్కిరిబిక్కిరి చేశాయి. కానీ మరుక్షణమే ఆ కన్నతల్లి హృదయం క్షమాసముద్రమైంది.

ఆమె నెమ్మదిగా కదిలి భర్తవున్న ముందు గది గుమ్మం దగ్గరికి వెళ్ళి -

“ఏమండీ! సుధని చూసి రావాలొక్కసారి” అంది.

శ్రీపతి తృదీకాలం ఆమెవైపు ఆశ్చర్యంగా చూసి, “సరే” అని కారులో వెళ్తే శ్రమలేకుండా వుంటుంది అన్నాడు.

“నిజమే, మీరూ నాతో వుంటే కొండంత ధైర్యంగా వుంటుంది కూడా!”

“అలాగే, నాలుగు గంటలకి రంగన్ననని కారుతో సిద్ధంగా వుండమంటాను.”

“రెండు గంటలకే వుండమనండి” దాచినా దాగని ఆత్రుత ధ్వనించిందామె గొంతులో.



“కొంచెం తలపైకెత్తి చూడూ, ఓయబ్బో! మరీ అంత సిగ్గా” సులోచన గడ్డంకింద చూపుడు వేలు పెట్టి, నెమ్మదిగా పైకెత్తింది ఆమె మేనత్త.

అయినా సులోచన కళ్ళెత్తి పెళ్ళికొడుకుని చూడటానికి సాహసించలేదు. పెద్దగా చూడాలని అనిపించలేదు. పెద్దల నిర్ణయానికి తలవంచడం మాత్రమే ఆమెకు తెలుసు. వారు ఎంపిక చేసిన వ్యక్తితో జీవితాన్ని పంచుకోవడమే ఆమెకు అర్థమైన గొప్ప విషయం అప్పుడామె వయస్సు సరిగ్గా పదహారేళ్ళు.

“పెళ్ళయ్యాక భర్తతో పెద్దగా పేచీలు పడలేదు అతని నుండి అపూర్వమైన ప్రేమనూ పొందలేదు. బొంగరంలా తిరుగుతూ పనిచేస్తూ, వివరేమన్నా నోరెత్తి సమాధానం చెప్పకుండా, అణుకువగా అత్తవారింట్లో మసలుకుంది పెళ్ళయిన పదినెలలకే బిడ్డకి తల్లిగా మారింది.

“అదృష్టవంతురాలివే అమ్మదూ! తొలిచూలు మగపిల్లాడంటే మాటలా మరి! అత్తింట్లో నీకు పెద్ద పీట వేస్తారులే. మీ అత్తగారి నోటికి తాళం పడుతుందిలే” అంటూ బామ్మ మెచ్చుకోలుగా మెరిసేకళ్ళతో తనవైపు చూసినప్పుడు సులోచన లోలోన మురిసిపోయింది.

పక్కకి తిరిగి పడుకున్న పసిగుడ్డుని చూసి గర్వపడింది. ఆ బుజ్జిపాపాయి ఎప్పుడూ నిద్రపోతూ, అప్పుడప్పుడు ఒళ్ళు విరుచుకుంటూ, లక్కపిడత నోరు చప్పరిస్తుంటే ఆశ్చర్యపోయింది.



పదేళ్ళ తర్వాత ఓ రోజు.. ఇల్లంతా ఒక్కసారి ఘెల్లుమంది.

సులోచన గుండె పగిలింది ఏడుస్తూ ఓ మూల కూలబడింది.

మళ్ళీ స్పృహలోకి వచ్చేసరికి అమ్మకి పక్షవాతం వచ్చి కాలూ చెయ్యి నోరూ పడిపోయాయనీ, ఆస్పత్రిలో చేర్పించారనీ తెలిసింది.

చనిపోయిన భర్తని తలుచుకుని ఏడ్చేందుకు ఓపికలేదు.

తన బతుకు బండలైందన్న బాధతో మంచానపడిన తల్లి గురించి బెంగపెట్టుకునే శక్తిలేదు.

దేన్నీ ధైర్యంగా ఎదుర్కొనేందుకు నిబ్బరమూ లేదు. ప్రపంచమంటే తెలీదు. చదువూ సంధ్యలేదు. అన్నవస్త్రాలు గడిచే మార్గమూ లేదు.

పాలుగారే పసివాడు, పదేళ్ళ కొడుకుని మాత్రం ప్రాణాలు పణంగా పెట్టి కాపాడుకోవాలని తపన.

“ఎవరు మాత్రం ఎల్లకాలం పెట్టి పోషించగలరు?” వదినగారి దీర్ఘాలు, సన్నాయి నొక్కులు గుండెల్లో గునపాలైనాయి. అప్పుడామెకి ఇరవై ఆరేళ్ళు నిండు పున్నమి వయసు. అయినంటి వాళ్ళకి వంటలే చేసిపెట్టిందో! అర్థరాత్రి వరకు అప్పుడాలే వత్తి అమ్మిందో, అడుగు తడబడకుండా అష్టకష్టాలు పడింది. సుధాకర్ని ప్రయోజకుణ్ణి చేయడం కోసం తన శక్తినంతా ధారబోసింది. ప్రతి నిముషాన్ని పైసాగా మార్చి పిల్లవాడి చదువుకి వినియోగించింది.

పదేళ్ళు గిర్రున తిరిగాయి. ఆ రోజు తన ఇంటి తలుపు తట్టిన ఆ గర్భ శ్రీమంతుడు లాయరు బ్రహ్మానందంగారిని చూసి అయోమయంలో పడిపోయింది. మూడో సంవత్సరం ఇంజనీరింగ్ చదువుతున్న సుధాకర్ని తన అల్లుడిగా చేసుకుని పై చదువులు చదివించి వృద్ధిలోకి తీసుకొస్తానంటే ఆనందంతో ఒప్పుకుంది. ఇన్నాళ్ళకి తనకీ, తన కొడుక్కీ ఒక అండ దొరికిందని సంబరపడిపోయింది.

అవును, అప్పటికామె వయస్సు ముప్పై ఆరేళ్ళు. గొప్పింటి పిల్ల కోడలిగా రావడమే కాకుండా మంచి ఉద్యోగస్థురాలి హోదాలో ఇంట్లో అడుగుపెట్టింది నీరజ.

నీరజకి అత్తగారి అవసరం ఎంత వున్నా అత్తగారియందు గౌరవమర్యాదలు చూపించే గుణం మాత్రం లేకపోయింది.

అందుకే సులోచన కొడుక్కీ, కోడలికీ, జీతం బత్తెంటేని నమ్మకమైన నౌకరయింది.

తెల్లవారి లేచింది మొదలు కొడుక్కీ, కోడలికీ అన్నీ అమర్చి సాగనంపుతుంది. అలా పనిచేసుకుపోయేటప్పుడు క్రమంగా తన వాళ్ళకి తను చేసుకుంటున్నాననే భావం కంటే ఎవరింట్లోనో తన పొట్ట పోసుకోవడం కోసం కూలిపని చేస్తున్నాననే భావం కలగసాగింది సులోచనకి. తనింట్లోనే తను పరాయిదానిలా బాధపడ నారంభించింది. ఎప్పుడైనా తను లేవలేకపోతే ఎవ్వరూ పట్టించుకోరు. తను పని

చెయ్యలేకపోతే, ఎందుకు చెయ్యలేదూ అని కూడా అడగరు. కొడుక్కి కావలసినవి కోడలు చేస్తుంది. అతను హడావుడిగా వెళ్లిపోతాడు. ఆమె తనపని ముగించుకుని తనూ వెళ్లిపోతుంది.

నీరజ పేదరాలైన అత్తగార్ని పేదగానే చూసి, దూరంగానే వుంచింది. సుధాకర్ కి కొన్ని అర్థమయినా కానట్లే తప్పుకుపోతాడు.

అన్నేళ్ళు కష్టపడినా సులోచనకి మిగిలింది సుధాకర్ మాత్రమే. ఆ ఒక్కటి ఎవ్వరో స్వంతం చేసుకున్న భావన ఆమెని కృంగదీయసాగింది.

“అమ్మా నీకేం కావాల్సినా నీరజనే అడుగు” అని మెత్తగా చెప్పడమే కాకుండా, “నీరజేం పరాయిదా? అన్నీ తనే చూస్తోందిగా ఇంట్లో. నీ ఒక్కదానికీ ఏం కావాలో నాకు చెప్తావేమిటి? మనం చూపించటంలో వుంటుంది పరాయితనం” అంటూ తేల్చాడు.

పోనీ నీరజే అత్తగారికి కావల్సినవి స్వయంగా చూస్తుందా! ఊహా... ఏం కావాల్సినా ఆమె అడుగుతుందని పూరుకుంటుంది.

సులోచన మనసులేని ఆ ఇంట్లో పనిచేసే ఒక యంత్రంగా మారింది.



మధ్యాహ్నం ఎండ ప్రచండంగా కాస్తోంది. క్షణ క్షణం వస్తూపోతూ వున్న కరెంట్ సరఫరా విసిగిస్తోంది పడుకున్న సులోచన లేచి కూర్చుంది, బయట చిరాగ్గా వుంటే అంతరంగం అంతకంటే విసుగ్గా వుంది. ఏదో అసంతృప్తి ఆమెను వేధిస్తోంది. ఒంటరితనం ఆమెని పట్టిపీడిస్తోంది. ఆమె చిన్నవయసులో తోడు, నీడకోసం బాధపడలేదు. కానీ వయసు పెరిగేకొద్దీ ఏదో తెలియని లోటుగా వుంది. మనసు విప్పి మాట్లాడుకునేందుకు మనిషే కరువైనట్లనిపిస్తోంది. ఆమెతో సుధాకర్ స్థిమితంగా కష్టసుఖాలు మాట్లాడి ఎన్నాళ్ళయిందో! ఆ రోజు ఆమె పుట్టినరోజు నలభై అయిదునుండి నలభై ఆరులోకి అడుగుపెట్టింది. తనకెన్నేళ్ళు వస్తే ఎవరిక్కావాలి? తననెవరు పలకరిస్తారు. ఇలా ఇంకా ఎన్నాళ్ళు కాలం గడపాలి? నిట్టూర్చింది.

అంతలోనే తలవిదిలించుకుని, మనసు తిప్పుకుని టేబులుమీదనున్న తెలుగు పేపరు తెచ్చుకుని ముందరేసుకుని కూర్చుంది. ఉద్యోగాలు చేయగల చదువు లేకపోయినా అక్షరజ్ఞానం ఉన్నందుకు ఆనందిస్తూ.

ఆమె నిత్యం పేపరు మొదటినుండి చివరిదాకా చదువుతుంది. ఎప్పుడైనా మంచి పుస్తకం దొరికితే చదువుతుంది. చదువుతున్న పేపరులో ఆమె చూపులు

చటుక్కున ఒకచోట ఆగిపోయాయి. చిన్న బాక్స్ కట్టి ప్రచురించబడిన ఆ ప్రకటన ప్రత్యేకంగా వుంది. దాన్ని పదే పదే చదివింది. ఆమె మనసులో విచిత్రమైన ఆలోచనలు రొదచేయడం మొదలుపెట్టాయి. వాటికి అర్థం వుందో లేదో ఆమె కప్పుడు తెలియదు గానీ, ఆ విధమైన వూహలు మాత్రం సాగుతున్నాయి. అవి ఆమెకెంతో వూరట నిస్తున్నాయి. మనిషి అసంతృప్తిలోంచే అన్ని ఆలోచనలు వుడతాయి. దెబ్బతిన్నకొద్దీ ఆలోచనలు తీవ్రతరమవుతాయి. ధైర్యంగా రూపుదిద్దుకుంటాయి. అపమానం భరించి భరించి ఎదురు తిరుగుతుంది మనసు. అలక్ష్యాన్ని చవిచూసి చూసి అలసిపోయిన మనసు తనకంటూ ఏదో కావాలని తపించిపోతుంది.

అందుకే సులోచనలో ఒక మొండి ధైర్యం, తెగింపు ఉవ్వెత్తున లేచాయి. ఆమె చటుక్కునలేచి తాళంవేసి వీధిచివర నున్న పోస్టాఫీసుకు బయలుదేరింది.



ఆ రోజు తెల్లవారి లేస్తూనే, నేనేమిటిలా తయారయ్యాను? 'నేనేమిటిలా చేశాను?' అని తనని తను నిలేసుకుంది. కానీ అంతలోనే 'ఏం చేశాను నేను? ఎలా తయారయ్యాను?' అని ఎదురు ప్రశ్న వేసుకుంది. అయితే ఏదో అలజడి మనసునంతా గందరగోళం చేస్తోంది. అస్థిమితంగానే అన్ని పనులు ముగించింది. కొడుకూ, కోడలూ బయటకెళ్ళగానే గుండెలు నిండా ఊపిరి పీల్చుకుంది.

'తనెందుకింత తొందరపడుతోంది?'

ఆమె ప్రశ్నలకి చాలావాటికి ఆమె దగ్గర జవాబులు లేవు. ఏదో అజ్ఞాత శక్తి ఉసిగొల్పి నడిపిస్తున్నట్లుగా వుందామెకి.

తలకి నూనెరాసి, చిక్కుతీసుకుని ముడి చుట్టుకుంది. ముఖం రుద్దుకుని చిటికెడు పొడరు రాసుకుంది. అప్పుడు గమనించింది. తన తలకట్టులో ఎక్కడోగానీ తెల్ల వెంట్రుకలు లేవని, తనకున్న వయసు తన ముఖంమీద కనబడటంలేదని, ఎన్నాళ్ళగానో పెట్టెలో దాచిన ఒకే ఒక జరీఅంచు గుంటూరుచీర తీసి కట్టుకుంది. ఆరునెలల క్రితం ఆంజనేయస్వామి గుడికెళ్ళినప్పుడు సుధాకర్ ఇచ్చిన ఇరవై రూపాయల్లో పది కాగితం మిగిలింది. అది తీసుకుని తెల్లని రుమాలు మడతలో పెట్టింది. ఆమె ఇంటి బయటకి వచ్చేసరికి పదకొండున్నరైంది సరిగ్గా.

'సర్వేజనా సుఖినోభవంతు' అని రాసి వున్న బోర్డు చూసి అక్కడ రిక్షా దిగి దబ్బులిచ్చింది. ఆ ఇంటి మెట్లు ఎక్కుతుంటే పాతాళంలోంచి పైకి వస్తున్న భావన

కలిగింది. తలుపు తట్టడమెలాగా అని తటపటాయిస్తూ, గుమ్మానికి కట్టిన పూలతెరవైపు చూసింది. తలుపులు వేసిలేవని గ్రహించింది.

సులోచన అడుగులు చప్పుడైందేమో, తెరపక్కకి వొత్తిగిలింది. చిరునవ్వు ముఖంతో ఒకామె సులోచనను లోపలికి ఆహ్వానించింది. సులోచన మాత్రం నిద్రలో నడుస్తున్నట్లు నడిచింది లోపలికి.

అక్కడ సోఫాలో ఇద్దరు మగవాళ్ళు కూర్చుని వున్నారు. ఒకతను కొంచెం లావుగా నెరిసిన బట్టతలతో గుండ్రటి ముఖంతో చామసభాయగా వున్నాడు. సులోచన ఇద్దరినీ అరనిముషం చూసి తలొంచుకుంది. బట్టతల మనిషి ఆమెలోని అయోమయాన్ని పోగొట్టే ప్రయత్నంలో.

“రామ్మా! చెల్లెమ్మా! రా! ఇలా కూర్చో” అన్నాడు. వెంటనే చూపులు ఒక్క క్షణం ఆ పక్క వ్యక్తిమీద నిలిచాయి. అతను పలచగా, కొంచెం నెరిసిన తలతో నిండుగా వున్నాడు. ఇంతలో లోపల్నుంచి ఆమె మంచినీళ్ళ గ్లాసుతో వచ్చి, “మంచినీళ్ళు పుచ్చుకోండి. ఇలా సోఫాలో కూర్చోండి” అంది.

చల్లటి నీటిగ్లాసు అరచేతికి తగలగానే ఒళ్ళు జలదరించింది సులోచనకి. తమాయించుకుంది. నెమ్మదిగా కూర్చుంది. బట్టతల బలరాం, అతని భార్య ఆదిలక్ష్మి అన్నీ మాట్లాడారు. సులోచన నిబ్బరంగా నాలుగే మాటలు చెప్పింది.

“నా బతుకు నా కోసమే జీవించటం కోసం, నేను చేసే సేవలకి గుర్తింపు సార్థకతకోసం నా సాంగత్యం కోరుకునే వ్యక్తికోసం, నేనే ఈ వయస్సులో ఇలాంటి అనూహ్యమైన నిర్ణయం తీసుకున్నాను” సులోచన నెమ్మదిగా చెప్పినా దృఢంగా చెప్పింది. అంతవరకూ ఆమెనే పరీక్షగా చూస్తున్న ఆదిలక్ష్మి ఏదో గుర్తు చేసుకున్నట్లు “మీరు ఖండవల్లి మాష్టారి అమ్మాయీ” అంది.

సులోచన చురుగ్గా కళ్ళెత్తి ఆశ్చర్యంగా “అవును” అంది.

“నేను ఆదిలక్ష్మిని గుర్తురాలేదా?”

“అంటే సుందరరామయ్యగారి...”

అంతే ఆదిలక్ష్మి చటుక్కున లేచి సులోచనని కౌగిలించుకుంది. ఆమె ఆప్యాయతకి సులోచన కళ్ళు చెమ్మగిల్లాయి.

ఆదిలక్ష్మి శ్రీపతి దగ్గరగా వెళ్ళి “అన్నయ్యగారూ, మీరెంత అదృష్టవంతులో నేను చెప్పలేను” అంది ఆనందంతో కళ్ళు మెరుస్తుండగా.



కారు పెద్ద కుదుపు ఇచ్చింది. సులోచన వాస్తవంలోకి వచ్చింది. శ్రీపతి కూడా వులిక్కిపడి “ఏమిటి?” అన్నాడు.

“గేద అడ్డమొచ్చింది సార్” అన్నాడు డ్రైవరు.

సులోచన తన కొంగుస కట్టుకున్న నాలుగు మడతల పేపర్ కటింగ్ జాగ్రత్తగా విప్పింది. సరిగ్గా ఇరవై సంవత్సరాల క్రితం. ఇప్పుడు ఆమెకి అరవైఆరు.

మసగ మసగ్గా వున్న చూపతో మళ్ళీ ఆ పేపరు చదివింది. నిజానికి ప్రత్యేకంగా చదవడానికేముందక్కడ? అందులో ఏముందో అక్షరం అక్షరం ఆమెకి తెలుసు.

కల్యాణవేదిక

రిటైరయి, రెండువేలు పెన్షన్ తీసుకుంటున్న వ్యక్తికి జీవితంలో కష్టసుఖాలు అర్థంచేసుకుని స్నేహాన్ని పంచి ఇవ్వగల సహధర్మచారిణి కావాలి. సంప్రదించండి....

సులోచన కాగితం మూసి, వెనక్కి జారగిలబడింది.



నారింజపండు రంగు గద్దాలుచీరలో, మెడలో నగలమధ్య నల్లపూసలతో, ఆస్తమిస్తున్న సూర్యుడిలోంచి అందిపుచ్చుకున్న అరుణిమ నిండుగా, నుదుట కుంకుమబొట్టుగా.

కారులోంచి దిగి తన గుమ్మం ఎక్కుతున్న తన కన్నతల్లిని చూసి ఆనందం, ఆశ్చర్యం, దుఃఖం ముప్పిరికొనగా వుక్కిరిబిక్కిరై చూస్తుండిపోయాడు సుధాకర్.

(రచన, సెప్టెంబరు ' 93)